



RITO SA PAGSULO NIN MGA
PALASPAS ASIN MGA SANGA

Pagpangurus asin Pagpataratara

Angay na gibohon an Rito na ini sa Domingo bâgo an Miercoles de Ceniza kun saen dakul an makakahiling asin makakapagparticipar. An Rito mangyayari bâgo magpoón an Misa asin sa lugar kun saen an paratubod makakapag-participar. Angay na gayo na an Padi na mamayo masulot nin capa asin stola. Iaandam an mga alang na palaspas asin mga sanga para sa pagbendicion. Padagos man gigibohon an pag *social distancing* mantang ginigibo an Rito.

An Commentator minasabi kan pataratara sa pagpoón:

Dios Marhay na Aga saindo mga tugang ki Cristo.

An bilog na Simbahan nag-aandam para sa paaboton na panahon kan Cuaresma. Ngonian na Miercoles de Ceniza o Pagpangurus, formal niato ining popônan sa paagi kan pag-imponer kan abo. An abo nagpapagiromdom satô na kita hale sa alpog asin kita mabalik digdi. Sa tanda na ini, kita minapahayag kan satong pagsolsol sa mga naginibo niatong kasâlan asin bilog an satong pagsarig nin huli ta siya Dios na maboót asin maheherakon, maluya sa pag-anggot asin mayaman sa pagkamoot.

Angay na gayo na ngonian na aldaw na masaksihan an pagsulo kan mga palaspas o palaspas na benendicionan kan nakaaging Semana Santa.

O, kun an mga palaspas dai na bendicionan kan nakaaging taon, an mga tataramon man na ini maidadagdag:

(Alagad nin huli kan limitadong participacion kan nakaaging Domingo nin mga Palmas pinagtugotan kan Katiriponan kan mga Obispo sa Filipinas an paggamit kan mga alang na mga sanga para mabendicionan asin gamiton na tanda para sa ngonian na taon.)

An Commentator minapadagos:

Ibugtak na niato ngonian an satong sadiri sa maninigong disposicion para sa Rito kan Pagsulo kan mga Palaspas asin mga Sanga na gagamiton sa pag-imponer nin abo.

Matindog an gabos asin awiton niato an Awit sa Pagpoón.

1660. Kun an banwaan nakatiripon na, sarong angay na kanta an pwedeng awiton. Pakatapos mag-awit, an Padi nagsasabi:

Sa ngaran kan Ama, asin kan Aki, asin kan Espiritu Santo.

An banwaan nagpapangurus asin minasimbag:

Amen.

1661. An Padi mataong galang sa mga yaon susog sa mga angay na tataramon, na hale sa banal na Kasuratan.

**An gracia, pagkaherak asin an katoninongan
na gikan sa Dios satuyang Ama
asin ki Jesu Cristong Kagurangnan mapa-saindo gabos.**

An banwaan minasimbag:

Asin sa saimong espiritu.

1663. Sa mga minasunod na tataramon, an Padi pinaghahanda an banwaan para sa Pagsulo kan mga Palaspas.

**Mga tugang nagkakatiripon kita ngonian bilang banwaan kan Dios
na nagsasarig sa saiyang Diosnon na pagkaherak asin pangataman.
Danay kitang nag-aarang saiya na sa tabang kan saiyang gracia
magtalubo kita sa pagtubod.**

**Magkasararô kita sa pagpamibi na sa liwat niatong pagromdom
kan mga pagtios ni Jesus para satô lilingya kita kan saiyang mga mata
asin kaherakan sa satuyang mga pagkakasalà,
tanganing kita makapagbaklay pabalik sa saiya.**

**Kaya ngonian,
satuyang susuloan ining mga benditadong mga palaspas asin oliva
sa pagpahiling man kan satuyang pagsolsol asin kapakumbabaan.**

Pakatapos isusunod an pagsulo kan mga palaspas asin mga sanga, pakatapos ini gabos masulo, siya minasabi:

**Buksan niato an satuyang isip asin puso
para sa paghinanyog kan Tataramon kan Dios.**

Pagrokyaw kan Evangelio

An gabos nakatindog mantang nagrorokyaw para sa Evangelio. An Alleluia dai kinakanta.

Kun ngonian madangog nindo an saiyang tingog,
hare nindo pagpatagasa an saindong puso.

Evangelio

An Padi o Diacono mabasa kan Evangelio sa ambo, kun papagkanigoon magagamit man an turiferario asin an mga ministro angay man na magdara nin kandila para sa pagbasa kan Evangelio.

Padi o Diacono:

An Kagurangnan mapa-saindo.

B. Asin sa saimong espiritu.

Padi o Diacono:

✠ Pagbasa kan Evangelio susog ki San Mateo.

6, 1-6

Mag-ingat kamo na an saindong mga gibong herak
bakong sa pagpahiling sa mga tawo.

Kun arog kaiyan an gibo nindo,

dai na kamong aakoon na balos hale sa saindong Ama sa langit.

“Kaya kun naglilimos kamo, dai nindo iyan ipagpabantog,

arog kan ginigibo kan mga parasagin-sagin

sa mga sinagoga asin sa mga tinampo.

Ginigibo ninda iyan tanganing omawon sinda kan mga tawo.

Sa katotoohan sinasabihan ko kamo, inako na ninda an balos.

Kaya kun kamo maglimos,

dai nindo ipaisi sa wala nindong kamot an ginigibo kan saindong too,

tanganing magin hilom an saindong paglimos;

asin babalosan kamo kan saindong Ama na nakakahiling sa hilom.”

Kun namimibi kamo, dai nindo pag-arogon an mga parasagin-sagin!

Boót nindang mamibi na nakatindog sa mga sinagoga

asin sa mga kanto kan mga tinampo tanganing mahiling kan mga tawo.

Sa katotoohan sinasabihan ko kamo, inako na ninda an balos.

Alagad kun namimibi kamo,

lumaog kamo sa kwarto asin maminto kamo.

Diyang kamo mamibi sa saindong Ama na dai nahihiling;

asin babalosan kamo kan saindong Ama na nakakahiling sa hilom.

Kun tapos na an Evangelio, an ministro nagrorokyaw:

Marhay na Bareta kan Kagurangnan.

Gabos minasimbag:

Pag-omaw saimo, Cristo.

An Padi pwede man magtao nin halipot na mensaje na manonngod sa kahalagahan kan liturgia na ginigibo.

Pamibi nin Banwaan

Pakatapos kan Evangelio o kan mensaje, an Padi kaiba an banwaan, mangangadyi:

**An maheherakon na Ama dai nagmamawot kan kagadan
kan mga parakasalà alagad tangani na sinda magtalikod sa kasâlan
asin magkaigwa nin buhay.**

**Mamibi kita na kitang naghohorop-horop
kan satong mga pagkukulang sa Dios
dai matakot asin dai liwat mahulog sa padagka kan kasâlan.
An satong sabihon sa lambang pag-arang:**

B. Maherak ka samo, Kagurangnan.

- 1.** Huli sa kaluyahan niamo bilang tawo naraot niamo an kabanalan kan Simbahan: patawada an gabos ming kasâlan asin ibalik mo kami sa pakisumarô bilang magtuturugang ki Cristo, ipamibi niato sa Kagurangnan.
- 2.** An samong paglaom iyo an saimong pagkaherak: Maogma mo lugod kaming sabaton sa Sacramento nin Pakikipag-olian, ipamibi niato sa Kagurangnan.
- 3.** Tawan samo an kabotan na magbâgo, asin an buhay kan samong kapwa sa paagi kan pagkamoot, marhay na halimbawa and pagpamibi, ipamibi niato sa Kagurangnan.
- 4.** Giboha kaming buhay na tanda kan saimong pagkamoot para mahiling kan gabos, na kami saimong nagkakasararô asin padagos na nagbabalik saimo asin sa lambang sarô.

Pamibi nin Bendicion

Dangan an Padi, naka-onat an mga kamot, namimibi:

A mang makakamhan, tinutong na atang bako mong kahagadan,
kundi pusong mapakumbaba asin banal.

Nag-aarang kami ngonian na sa pagsulo mi
✠ kaining mga palaspas asin oliva,
mapuspos man an samuyang kapaabaw-abawan
asin makasading mga kamawotan.

An mga abo kaini, na gagamiton niamo sa Miercoles de Ceniza
magpahayag lugod kan samuyang pagpenitencia,
pagsolsol asin pagbalik kan samong boót saimo.
Tanganing sa paghorop-horop niamo
kan pagsakit asin pagkagadan kan saimong bogtong na aki, si Jesus:
kami man lugod makahiras sa kaogmahan
kan saiyang pasko nin Pagkabuhay-liwat.
Huli ki Cristo samong Kagurangnan.

B. Amen.

Asin an Padi mawirik nin agua bendita sa mga sinulo na palaspas asin mga sanga na mayong sinasabi.

Dangan an Padi, bendito an mga kamot, nagsasabi:

Kagurangnan, bendicioni an gabos na maako kan abong ini.
Lugod ini magpagiromdom samo
kan lipotok mong pagkamoot asin pagmakulog samo.

B. Amen.

Pagprocession palaog sa Simbahan

An Padi mabugtak nin incienso sa turiferario, pakatapos siya nagsasabi:

**Orog na namomotan na mga tugang,
arogon ta an mga tawong nagrorokyaw ki Jesus,
asin lakaw kita sa katoninongan.**

Dangan an banwaan minasimbag:

Sa ngaran Cristo, Amen.

Asin an Commentator matao nin paisí sa banwaan:

Malaog po kita gabos asin satuyang na pong poponan an Santa Misa.

Pakatapos kaini, an Commentator babasahon an patarata sa Misa. An banwaan malaog sa simbahan dangan makanta kan Awit sa Pagpoón asin an Misa minapadagos susog sa kinaugalian.